

NSD NEWS UNIT  
ALL INDIA RADIO, GUWAHATI  
0000000000

Date : 13-06-2024

Time : 0705 Hrs.

*Assamese Morning Bulletin*

**HEADLINES**

- ১। প্রধানমন্ত্রী নৰেন্দ্ৰ মোদীয়ে কাইলৈ হবলগীয়া জি-৭ শীৰ্ষ সন্মিলনত অংশগ্ৰহণৰ উদ্দেশ্যে আজি ইটালীলৈ বুলি ৰাওনা হব।
- ২। কুৱেইটৰ অগ্নিকাণ্ডত কমেও ৪০জন ভাৰতীয় নাগৰিকে প্ৰাণ হেৰুৱাইছে।
- ৩। বিজেপিৰ নেতা পেমা খান্দুৱে আজি অৰুণাচল প্ৰদেশৰ মুখ্যমন্ত্রী হিচাপে শপত গ্ৰহণ কৰিব।
- ৪। দেশত যোৱা মে'ত ঘাই ঘাই খুচুৰা সামগ্ৰীৰ মুদ্ৰাস্ফীতি ৪ দশমিক ৭-৫ শতাংশলৈ হ্রাস পাইছে।

**আৰু**

- ৫। ভাৰতে যোৱা নিশা নিউয়ৰ্কৰ নাছাউকাণ্ডিত অনুষ্ঠিত আই চি চি টি-২০ বিশ্বকাপ ক্ৰিকেট প্ৰতিযোগিতাৰ এখন খেলত আমেৰিকা যুক্তৰাষ্ট্ৰক ৭ উইকেটত পৰাস্ত কৰে।

00000

প্ৰধানমন্ত্রী নৰেন্দ্ৰ মোদীয়ে কাইলৈ হবলগীয়া জি-৭ শীৰ্ষ সন্মিলনত অংশগ্ৰহণৰ উদ্দেশ্যে আজি ইটালীলৈ বুলি ৰাওনা হব। বিদেশ সচিব বিনয় কোৱাটাই কালি বিয়লি নতুন দিল্লীত সাংবাদিকৰ সৈতে হোৱা কথাবতৰাত এই কথা প্ৰকাশ কৰে। তেওঁ কয় যে, ভাৰতক আউটৰীচ ৰাষ্ট্ৰ হিচাপে এই সন্মিলনলৈ আমন্ত্ৰণ জনোৱা হৈছে। একেৰাহে তৃতীয়বাৰৰ বাবে কাৰ্য্যভাৰ গ্ৰহণ কৰাৰ পাছত প্ৰধানমন্ত্রী মোদীৰ এয়া প্ৰথম বিদেশ ভ্ৰমণ হ'ব বুলি তেওঁ প্ৰকাশ কৰে। শ্ৰীকোৱাটাই কয় যে, প্ৰধানমন্ত্রীৰ এই ভ্ৰমণে ভাৰত আৰু গ্লোৱেল চাউথৰূপে পৰিচিত ৰাষ্ট্ৰৰ সমূহৰ বাবে গুৰুত্বপূৰ্ণ বিভিন্ন বিষয় লৈ সন্মিলনত বিশ্ব নেতাসকলৰ সৈতে আলোচনাত সুযোগ প্ৰদান কৰিব। ভাৰতে জি-৭ শীৰ্ষ সন্মিলনত এইবাৰকে ধৰি একাদশ বাৰ অংশগ্ৰহণ কৰিব আৰু প্ৰধানমন্ত্রী নৰেন্দ্ৰ মোদীয়ে এইবেলি একেৰাহে পঞ্চম বাৰৰ বাবে সন্মিলনত অংশ লব। প্ৰধানমন্ত্রীয়ে শুকুৰবাৰে আউটৰীচ সত্ৰত ভাগ লব।

সন্মিলনত ভাগ লোৱাৰ সুযোগতে প্ৰধানমন্ত্রীয়ে জি-৭ ৰাষ্ট্ৰগোষ্ঠীৰ নেতাসকলৰ সৈতে দ্বিপাক্ষিক বৈঠকত মিলিত হোৱাৰ সম্ভাৱনা আছে। শ্ৰীমোদীয়ে ইটালীৰ প্ৰধানমন্ত্রী জিঅ'ৰ্জিয়া মেল'নিৰ সৈতে দ্বিপাক্ষিক আলোচনাত ভাগ লব। সাংবাদিকে সোধা এটা প্ৰশ্নৰ উত্তৰত বিদেশ সচিবগৰাকীয়ে কয় যে ভাৰতে ছুইজাৰলেণ্ডত হবলগীয়া ইউক্ৰেইন শান্তি সন্মিলনত সঠিক পৰ্যায়ত অংশ লব। এইমাহত ছুইজাৰলেণ্ডত আয়োজিত এই সন্মিলনত প্ৰায় ৯০ খন দেশে অংশগ্ৰহণ কৰাৰ কথা আছে।

0000000

বিদেশ মন্ত্ৰালয়ে জনোৱা অনুসৰি কুৱেইটৰ মাংগাফ অঞ্চলত শ্ৰমিক বাস কৰা এটা ভৱনত কালি সন্ধিয়া সংঘটিত অগ্নিকাণ্ডত প্ৰায় ৪০ জন ভাৰতীয় লোকৰ মৃত্যু হোৱাৰ লগতে ৫০ জনতকৈ অধিক লোক আহত হৈছে।

দেশখনত থকা ভাৰতীয় দূতাবাসে কুৱেইট কৰ্তৃপক্ষ আৰু শ্ৰমিকসকল কৰ্মৰত কোম্পানীটোৰ পৰা ঘটনাৰ সবিশেষ সংগ্ৰহ কৰি থকা বুলি মন্ত্ৰালয়ে জানিবলৈ দিছে । মন্ত্ৰালয়ে এক বিবৃতিত কয় যে আহতসকলক বৰ্তমান পাঁচখন চৰকাৰী চিকিৎসালয়ত ভৰ্তি কৰোৱা হৈছে আৰু তেওঁলোকৰ উপযুক্ত চিকিৎসাৰ ব্যৱস্থা কৰা হৈছে । চিকিৎসালয় কৰ্তৃপক্ষই ভৰ্তি হোৱা লোকসকলৰ অধিকাংশৰ অৱস্থা সুস্থিৰ বুলি প্ৰকাশ কৰিছে । ঘটনাৰ পাছতে কুৱেইটত থকা ভাৰতৰ ৰাষ্ট্ৰদূত আদৰ্শ স্বইকাই ততাতৈয়াকৈ ঘটনাৰ স্থানৰ লগতে চিকিৎসালয়সমূহ পৰিদৰ্শন কৰি ভাৰতীয় নাগৰিকসকলৰ সুচিকিৎসা নিশ্চিত কৰে। দূতাবাসে স্থানীয় কৰ্তৃপক্ষৰ সৈতে সমন্বয় অব্যাহত ৰাখিছে আৰু এই ঘটনাত আহত ভাৰতীয় নাগৰিকসকলক সম্ভৱপৰ সকলোধৰণৰ সহায় আগবঢ়াইছে । দূতাবাসে +965-65505246 নম্বৰৰ হেল্পলাইন স্থাপন কৰিছে বুলিও মন্ত্ৰালয়ে জানিবলৈ দিছে।

০০০০০

ইপিনে প্ৰধানমন্ত্ৰী নৰেন্দ্ৰ মোডীয়ে কালি এই ঘটনা সন্দৰ্ভত তেওঁৰ নতুন দিল্লীৰ বাসগৃহত অনুষ্ঠিত এখন পৰ্যালোচনা বৈঠকত অধ্যক্ষতা কৰে । বৈঠকত প্ৰধানমন্ত্ৰীয়ে এই ঘটনাক লৈ শোক প্ৰকাশ কৰাৰ লগতে মৃতকৰ পৰিয়াললৈ সমবেদনা জ্ঞাপন কৰে আৰু আহতসকলৰ আশু আৰোগ্য কামনা কৰে ।

প্ৰধানমন্ত্ৰীয়ে বৈঠকত বিদেশ ৰাজ্য মন্ত্ৰী কীৰ্তি বৰ্ধন সিঙক জৰুৰীভাৱে কুৱেইটলৈ গৈ সাহায্য ব্যৱস্থাৰ তদাৰক কৰিবলৈ আৰু মৃতদেহসমূহ ক্ষিপ্ৰতাৰে দেশলৈ ঘূৰাই অনাৰ সুবিধা কৰিবলৈ নিৰ্দেশ দিয়ে।

শ্ৰীমোদীয়ে প্ৰধানমন্ত্ৰী সাহায্য পুঁজিৰ পৰা নিহত ভাৰতীয় নাগৰিকসকলৰ পৰিয়াললৈ দুই লাখ টকাকৈ এককালীন সাহায্যৰ কথা ঘোষণা কৰে । বৈঠকত বিদেশ মন্ত্ৰী ড০ এছ জয়শংকৰ , বিদেশ ৰাজ্য মন্ত্ৰী কীৰ্তিবৰ্ধন সিং, প্ৰধানমন্ত্ৰীৰ প্ৰধান সচিব প্ৰমোদ কুমাৰ মিশ্ৰ , ৰাষ্ট্ৰীয় নিৰাপত্তা উপদেষ্টা অজিত ডোভাল , বিদেশ সচিব বিনয় কোৱাট্ৰা আৰু অন্যান্য জ্যেষ্ঠ বিষয়াবৰ্গ উপস্থিত থাকে।

০০০০০

ইফালে বিদেশ মন্ত্ৰী ড০ এছ জয়শংকৰে এই ঘটনা সন্দৰ্ভত কুৱেইটৰ বিদেশ মন্ত্ৰী আব্দুল্লা আলী আল-য়াহয়াৰ সৈতে আলোচনা কৰিছে । সামাজিক মাধ্যমৰ এটা পোষ্টত ড০ জয়শংকৰে কুৱেইট কৰ্তৃপক্ষই কৰা প্ৰচেষ্টাৰ বিষয়ে অৱগত হোৱা বুলি প্ৰকাশ কৰিছে । তেওঁ ঘটনাৰ সম্পূৰ্ণ তদন্ত কৰা হ'ব বুলিও আশ্বাস প্ৰদান কৰিছে।

বিদেশ মন্ত্ৰীগৰাকীয়ে কয় যে বিদেশ ৰাজ্য মন্ত্ৰীগৰাকী আজি কুৱেইটত উপস্থিত হোৱাৰ পাছতে পৰিস্থিতিৰ পুনৰীক্ষণ কৰা হ'ব।

০০০০০০০০০

বিজেপিৰ নেতা পেমা খান্দুৱে ইটানগৰৰ দৰ্জি খান্দু অভিবৰ্তন কেন্দ্ৰত আজি দিনৰ ১১ বজাত অৰুণাচল প্ৰদেশৰ মুখ্যমন্ত্ৰী হিচাপে শপত গ্ৰহণ কৰিব। শ্ৰীখান্দুই কালি বিয়লি ৰাজভৱনত ৰাজ্যপাল লেফটেনেণ্ট জেনেৰেল কে টি পাৰনায়কক সাক্ষাৎ কৰে আৰু চৰকাৰ গঠনৰ বাবে দাবী উত্থাপন কৰে। ইয়াৰ পাছতে ৰাজ্যপালগৰাকীয়ে শ্ৰীখান্দুক নতুন চৰকাৰ গঠন কৰিবলৈ আমন্ত্ৰণ জনায়। ইয়াৰ পূৰ্বে শ্ৰীখান্দু কালি কেন্দ্ৰীয় পৰ্যবেক্ষক ৰবিশংকৰ প্ৰসাদ আৰু তৰুণ চুঘৰ উপস্থিতিত বিজেপিৰ বিধায়িনী দলৰ নেতা হিচাপে সৰ্বসন্মতি ক্ৰমে বাছনি কৰা হয়। কেন্দ্ৰীয় গৃহ মন্ত্ৰী অমিত শ্বাহ, বিজেপিৰ সভাপতি জে পি নাড্ডা আৰু দলৰ সাধাৰণ সম্পাদক বি এল সন্তোষকে ধৰি ভালেসংখ্যক বিশিষ্ট ব্যক্তি শপত গ্ৰহণ অনুষ্ঠানত উপস্থিত থাকিব।

000000000

দেশত যোৱা মে'ত ঘাই ঘাই খুচুৰা সামগ্ৰীৰ মুদ্রাস্ফীতি ৪ দশমিক ৭-৫ শতাংশলৈ হ্রাস পাইছে। পৰিসংখ্যা আৰু কাৰ্যসূচী ৰূপায়ণ মন্ত্ৰালয়ে প্ৰকাশ কৰা তথ্য অনুসৰি এপ্ৰিল মাহত উপভোক্তা মূল্য সূচ্যাংক আধাৰিত মুদ্রাস্ফীতি ৪ দশমিক ৮-৩ শতাংশ আছিল। যোৱা মাহত ঘাই ঘাই খুচুৰা সামগ্ৰীৰ মুদ্রাস্ফীতিৰ হাৰ ২০২৩ চনৰ মে'ৰ পাছত আটাইতকৈ কম হৈছে আৰু ২০২৪ৰ মাৰ্চৰ আৰম্ভণিৰে পৰা একেৰাহে ৩ মাহত ৫ শতাংশৰ তলত আছে।

আনহাতে, খাদ্যসামগ্ৰী আৰু ইন্ধনৰ লেখিয়া সঘনাই মূল্যৰ উত্থান-পতন হৈ থকা উপাদানসমূহক বাদ দি গণনা কৰা ঘাই সামগ্ৰীৰ মুদ্রাস্ফীতি সম্প্ৰতি ২ দশমিক ৯-৭ শতাংশৰ সৰ্বকালৰ সৰ্বনিম্ন পৰ্যায় পাইছে। অৱশ্যে খাদ্যসামগ্ৰী আৰু পানীয়ৰ মুদ্রাস্ফীতি ৭ দশমিক ৮-৭ শতাংশত অপৰিৱৰ্তিত হৈ আছে। মে'ত খাদ্যসামগ্ৰীসমূহৰ ভিতৰত শাক-পাচলিৰ মূল্য সামান্য হ্রাস পাই ২৭ দশমিক ৩-৩ শতাংশ হৈছে। অৱশ্যে দাইলৰ মূল্য ১৬ দশমিক ৮-৪ শতাংশৰ পৰা ১৭ দশমিক ১-৪ শতাংশলৈ বৃদ্ধি পাইছে। গোটা দানাজাতীয় শস্যসমূহৰ মূল্যও মাহিলী-ভিত্তিত বৃদ্ধি পাইছে।

000000000

দেশত যোৱা এপ্ৰিলত ঔদ্যোগিক উৎপাদন সূচ্যাংক যোৱা বছৰৰ এপ্ৰিলৰ তুলনাত ৫ শতাংশ বৃদ্ধি পাইছে। ২০২৩ৰ এপ্ৰিলত ঔদ্যোগিক উৎপাদনৰ হাৰ ৪ দশমিক ৬ শতাংশ আছিল। পৰিসংখ্যা আৰু কাৰ্যসূচী ৰূপায়ণ মন্ত্ৰালয়ে প্ৰকাশ কৰা মতে যোৱা এপ্ৰিলত খনন খণ্ডৰ বিকাশ হাৰ ২০২৩ চনৰ এপ্ৰিলৰ তুলনাত ৬ দশমিক ৭ শতাংশ অধিক আছিল। একেদৰে এই সময়ছোৱাত নিৰ্মাণ খণ্ডৰ বিকাশ হাৰ ৩ দশমিক ৯ শতাংশ আৰু বিদ্যুৎ খণ্ডত বিকাশ হাৰ ১০ দশমিক ২ শতাংশ বৃদ্ধি পায়। ব্যৱহাৰ আধাৰিত শ্ৰেণীবিভাজনৰ ভিত্তিত ঘাইকৈ প্ৰাথমিক সামগ্ৰী, নিৰ্মাণ সামগ্ৰী আৰু পণ্য সামগ্ৰীৰ বৃদ্ধিৰ বাবে ঔদ্যোগিক উৎপাদনৰ সূচ্যাংক উৰ্ধমুখী হৈছে। অৱশ্যে মাহিলী ভিত্তিত ঔদ্যোগিক উৎপাদন হ্রাস পাই যোৱা ৩ মাহত সৰ্বনিম্ন পৰ্যায় পাইছে। এপ্ৰিলত ঔদ্যোগিক উৎপাদন হ্রাস পাই ৫ শতাংশ হৈছে। এই হাৰ মাৰ্চত ৫ দশমিক ৪ শতাংশ আৰু ফেব্ৰুৱাৰীত ৫ দশমিক ৬ শতাংশ আছিল।

000000000

ইজৰাইলৰ সেনাবাহিনীয়ে দক্ষিণ লেবাননত হিজবুল্লাহৰ এজন জ্যেষ্ঠ কমাণ্ডাৰক দুদিন পূৰ্বে হত্যা কৰাটো নিশ্চিত কৰিছে। এটা বিবৃতিত দেশখনৰ সামৰিক বাহিনীয়ে কয় যে আক্ৰমণত হিজবুল্লাহৰ নাছাৰ ইউনিটৰ কমাণ্ডাৰ ছামি তালেব আব্দুল্লাক হত্যা কৰা হৈছে। তেওঁ দক্ষিণ লেবাননত হিজবুল্লাহৰ অন্যতম জ্যেষ্ঠ কমাণ্ডাৰ আছিল। লেবাননৰ স্থানীয় সংবাদ মাধ্যমে আব্দুল্লাহৰ মৃত্যু নিশ্চিত কৰি কয় যে এই আক্ৰমণৰ সময়ত আন তিনিজন লোক নিহত হোৱাৰ লগতে ১০ জন লোক আহত হৈছে।

ইফালে, হিজবুল্লাহে উত্তৰ ইজৰাইলৰ সামৰিক স্থানসমূহত ৰকেট , ড্ৰ'ন, মিছাইল ব্যৱহাৰ কৰি প্ৰতিশোধমূলক আক্ৰমণ চলোৱা বুলি ঘোষণা কৰে। ইজৰাইলৰ সেনাৰ তথ্য অনুসৰি লেবাননৰ পৰা ইজৰাইললৈ লক্ষ্য কৰি কমেও ১৭০টা ৰকেট আৰু মিছাইল নিক্ষেপ কৰা হৈছিল।

000000000

ভাৰতে যোৱা নিশা নিউয়ৰ্কৰ নাছাউকাণ্টিত অনুষ্ঠিত আই চি চি টি-২০ বিশ্বকাপ ক্ৰিকেট প্ৰতিযোগিতাৰ এখন খেলত আমেৰিকা যুক্তৰাষ্ট্ৰক ৭ উইকেটত পৰাস্ত কৰে। ভাৰতে এই জয়ৰ সুবাদত প্ৰতিযোগিতাৰ চুপাৰ-এইট পৰ্যায়ত স্থান নিশ্চিত কৰিছে। খেলখনত আমেৰিকা যুক্তৰাষ্ট্ৰই প্ৰথমে বেট ধৰাৰ আমন্ত্ৰণ লাভ কৰি নিৰ্ধাৰিত ২০ অভাৱত আঠটা উইকেট হেৰুৱাই ১১০ ৰাণ কৰে। আমেৰিকাৰ হৈ নিতিশ কুমাৰে ২৩টা বলত ২৭ ৰাণ সংগ্ৰহ কৰে। ভাৰতৰ অশ্বীপ সিঙে চাৰিটা উইকেট লাভ কৰে। ভাৰতে ১১১ ৰাণৰ বিজয় লক্ষ্যৰে খেল আৰম্ভ কৰি আৰম্ভণিতে দুটাকৈ উইকেট হেৰুৱায়। বিৰাট কোহলীয়ে এটাও ৰাণ নকৰাকৈ আৰু ৰোহিত শৰ্মাই ৩ ৰাণ কৰি আউট হয়। আমেৰিকাৰ বাওহতীয়া বেগী বলাৰ সৌৰভ নেত্ৰাৱলকৰে দুয়োটা উইকেট দখল কৰে। ভাৰতে সূৰ্যকুমাৰ যাদৱৰ আকৰ্ষণীয় অৰ্ধশতক আৰু শিৱম ডুবুৰে ৩১ ৰাণৰ সহায়ত খেলখনত জয়লাভ কৰে।

ত্ৰিনিদাদত অনুষ্ঠিত প্ৰতিযোগিতাৰ এখন খেলত ৱেষ্ট ইণ্ডিজ নিউজিলেণ্ডৰ সন্মুখীন হৈছে। খেলখনত ৱেষ্ট ইণ্ডিজ প্ৰথমে বেট ধৰাৰ আমন্ত্ৰণ লাভ কৰি আমালৈ বাতৰি অহাৰ পৰলৈকে ৯ অভাৱত ৫টা উইকেট হেৰুৱাই ৫৫ ৰাণ কৰি খেলি আছিল। ইপিনে, ৱেষ্ট ইণ্ডিজৰ কিংষ্টনত হ'বলগীয়া আন এখন খেলত বাংলাদেশ নেডাৰলেণ্ডছৰ সন্মুখীন হ'ব। খেলখন ভাৰতীয় সময় অনুসৰি নিশা ৮ বজাত আৰম্ভ হ'ব।

০০০০০০০০০

সমাপ্ত